

الآيات البينّات على ترك الجماعة للمؤمنات

عورتوں کا نماز کے لئے مسجد جانا

اس رسالہ میں عورتوں کا مسجد میں نماز کے لئے جانا کیسا ہے؟ اس موضوع پر احادیث اور حضرات صحابہ کرام رضوان اللہ علیہم اجمعین کے چند آثار مع مکمل حوالجات جمع کئے ہیں، جن سے معلوم ہوگا کہ آپ ﷺ اور حضرات صحابہ رضی اللہ عنہم نے عورتوں کا مسجد میں جانا پسند نہیں فرمایا، اور اس کی ترغیب دی کہ عورتیں گھر میں نماز ادا کریں۔ مقدمہ میں کچھ مفید باتیں بھی ذکر کی گئی ہیں۔

مرغوب احمد لاہوری

ناشر: جامعۃ القراءات، کفلیتہ

مقدمہ..... عورت بلا ضرورت گھر سے باہر نہ نکلے

الحمد لله وكفى، و سلام على عباده الذين اصطفى، اما بعد!

اسلام کا فطری اور عقل میں آنے والا مزاج یہ ہے کہ عورت بلا ضرورت گھر سے باہر نہ نکلے، اور کسی ضرورت سے نکلنا بھی پڑے تو پردہ کا اہتمام سادہ کپڑا پہنا ہو، خوشبو سے پرہیز، راستہ کے ایک طرف کوچلے، مرد سے اختلاط نہ ہو۔ ظاہر ہے کہ یہ شرائط خود اس بات پر دلالت کرتی ہیں کہ حتی الامکان عورت گھر میں رہے۔ اور جاہلیت اولیٰ کی طرح باہر نکلنے پر ﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾ کا اعلان قیامت تک کے لئے قرآن کریم میں کر دیا گیا۔ (سورۃ احزاب، آیت نمبر: ۳۳)

آیت کا ترجمہ ہے: اور اپنے گھروں میں قرار کے ساتھ رہو، اور (غیر مردوں کو) بناؤ سنگھار دکھاتی نہ پھرو، جیسا کہ پہلی جاہلیت میں دکھایا جاتا تھا۔

’پہلی جاہلیت‘ سے اشارہ ہے کہ ایک جاہلیت آخر میں بھی آنے والی ہے حضرت مولانا مفتی محمد تقی عثمانی صاحب مدظلہم نے اس آیت کے تحت بڑی عمدہ بات تحریر فرمائی ہے کہ:

پہلی جاہلیت سے مراد آنحضرت ﷺ کی بعثت سے پہلے کا زمانہ ہے جس میں عورتیں بے حیائی کے ساتھ بناؤ سنگھار غیر مردوں کو دکھاتی پھرتی تھیں۔ اور ”پہلی جاہلیت“ کے لفظ سے اس طرف بھی اشارہ ہے کہ ایک جاہلیت آخر میں بھی آنے والی ہے۔ اور کم از کم اس بے حیائی کے معاملے میں یہ جاہلیت ہماری آنکھوں کے سامنے اس طرح آچکی ہے کہ اس نے پہلی جاہلیت کو مات کر دیا ہے۔ (آسان ترجمہ)

اسی لئے خود مردوں کی جماعت کی نماز کے لئے اس قدر تاکید آئی ہے کہ آپ ﷺ

نے ان گھروں کو آگ لگانے کا ارادہ فرمایا جہاں مرد ہوں اور جماعت کی نماز میں شریک نہ ہوں، مگر عورت اور بچوں کی وجہ سے اللہ کے رسول ﷺ نے اپنا ارادہ ملتوی فرمادیا۔

جماعت سے پیچھے رہنے والوں کے گھروں کو جلانے کا ارادہ

عن ابی ہریرۃ رضی اللہ عنہ : ان رسول اللہ صلی اللہ علیہ و سلم قال :
والذی نفسی بیدہ ! لقد هممت ان أمر بحطبٍ لیحطب ، ثم أمر بالصلاة فیؤذن
لہا ، ثم أمر رجلا فیومّ الناس ، ثم أخالیف الی رجال فأحرق علیہم بیوتہم ، والذی
نفسی بیدہ ! لو یعلم احدہم انه یجد عرفاً سمینا ، أو مرماتین حسنتین لشہد
العشاء۔ (بخاری، باب فضل صلاة الجماعة، رقم الحديث: ۶۲۴)

ترجمہ:..... حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ:
اس ذات کی قسم جس کے قبضہ میں میری جان ہے! میں نے بالیقین ارادہ کیا تھا کہ میں
سوختہ کے بارے میں حکم دوں کہ وہ جمع کیا جائے، پھر نماز کا حکم دوں، پس اس کے لئے
اذان کہی جائے، پھر ایک شخص کو حکم دوں جو لوگوں کو نماز پڑھائے، پھر میں ایسے لوگوں کی
طرف جاؤں (جو جماعت میں حاضر نہیں ہوئے) پس میں ان پر ان کے گھروں کو جلا دوں،
اور اس ذات کی قسم جس کے قبضہ میں میری جان ہے! اگر ان میں سے ایک جان لے کہ وہ
گوشت سے بھری ہوئی ایک ہڈی یادو اچھے کھرپائے گا تو وہ ضرور عشاء کی نماز میں آئے گا،
تشریح:..... آنحضرت ﷺ نے جماعت سے پیچھے رہنے والوں کو ان کے گھروں سمیت
جلانے کا ارادہ فرمایا تھا، پھر آپ ﷺ کو عورتوں اور بچوں کا خیال آیا، جب گھروں میں
بند کر کے پیچھے رہنے والوں کو جلائیں گے تو عورتیں اور بچے بھی جل جائیں گے جبکہ ان کا
کوئی قصور نہیں، اس لئے آپ ﷺ نے ارادہ ملتوی فرمادیا۔ ”مسند احمد“ میں اس کی

صراحت ہے۔ (عمدة)

اور اگر عورتیں اور بچوں کو گھروں سے نکلنے کا موقع دیا جائے تو پیچھے رہنے والے بھی نکل جائیں گے، بیوی کا برقع پہن کر نکل جائیں گے۔

اس حدیث سے معلوم ہوا کہ عورتوں پر جماعت میں آنا نہ فرض ہے نہ واجب اور نہ سنت، ورنہ عورتیں بھی اس سزا کی مستحق ہوتی۔ (تحفة القاری ص ۵۰۷ ج ۲)

کسی حدیث میں عورتوں کو مسجد آنے کی ترغیب نہیں دی گئی

جماعت کی اس اہمیت کا تقاضا تو یہ تھا کہ عورتوں کو بھی مسجد میں آنے کی تاکید کی جاتی، اور ان کی حوصلہ افزائی ہوتی، اور فضائل بیان کئے جاتے، مگر کسی حدیث میں عورتوں کو مسجد آنے کی ترغیب نہیں دی گئی، اور شیخ الاسلام زکی الدین ابو محمد امام منذری رحمہ اللہ نے تو باب ہی یہ قائم فرمایا کہ: ”ترغیب النساء فی الصلاة فی بیتھن ولنومھا وترھیبھن من الخروج منها“۔ یعنی یہ باب ہے اس بات کی ترغیب میں کہ عورتیں گھر میں نماز پڑھیں اور گھر سے نکلنے پر وعید کے بیان میں۔

بہت قابل غور بات ہے کہ خود رحمت عالم ﷺ موجود ہیں، مدینہ منورہ کا مبارک اور خیر کا زمانہ ہے، اللہ تعالیٰ کی طرف سے وحی کا سلسلہ جاری ہے، اور آپ ﷺ مسجد میں اللہ تعالیٰ کی ان آیات اور وحی غیر متلو کی تبلیغ و اشاعت کا عظیم کام انجام دے رہے ہیں، پھر بھی عورتوں کو تعلیم دی جا رہی ہے کہ تمہاری نماز گھر میں، اور اندھیری کوٹھری میں بہتر ہے، اور آپ ﷺ کے پیچھے اور مسجد نبوی کی فضیلت کے باوجود ترغیب دی جا رہی ہے کہ عورت مسجد میں شریک نہ ہو، اور اگر آنا ہی چاہے تو شرائط کا خاص اہتمام کرے کہ: میلی کچیلی آئے، خوشبو نہ لگائے، اندھیرے میں آئے، نماز کے بعد جلدی واپس چلی جائے، سجدہ

سے اٹھے تو نظر نیچی رکھے، مردوں سے اختلاط نہ کرے، وغیرہ۔ پھر شوہر سے اجازت لے کر جائے، اور اجازت میں رات کا خاص ذکر کر کے بے پردگی سے بچانے کا خصوصی خیال رکھا گیا۔

حضرت عبداللہ بن عمر رضی اللہ عنہما سے روایت ہے کہ: رسول اللہ ﷺ نے فرمایا کہ: اگر تمہاری عورتیں رات میں تم سے مسجد جانے کی اجازت مانگیں تو انہیں اس کی اجازت دے دیا کرو۔ (بخاری، باب خروج النساء الى المسجد بالليل والغسل، رقم الحدیث: ۸۶۵)

تشریح:..... حافظ ابن حجر رحمہ اللہ اس حدیث کی شرح میں تحریر فرماتے ہیں:

”وكان اختصاص الليل بذلك لكونه استر“، یعنی حدیث میں رات کی قید اس لئے لگائی گئی کہ رات کا وقت عورتوں کے لئے زیادہ ساتر ہوتا ہے۔

اس کے بعد فرماتے ہیں: ”ولا يخفى ان محل ذلك اذا امنت المفسدة منهن و عليهن“، یعنی رات میں بھی اس وقت عورتوں کو مسجد میں جانے کی اجازت ہے جب ان کی جانب سے یا ان پر دوسروں کی جانب سے کسی طرح کے مفسدہ کا اندیشہ نہ ہو۔

(فتح الباری ص ۳۴۷ ج ۳)

آج کے پرفتن دور میں رات کو تو اور زیادہ خطرہ ہے کہ عورت کی عزت محفوظ رہے۔ اور محفوظ بھی ہو تو کیا ضمانت دی جاسکتی ہے کہ عورتیں ان شرائط کو پورا کریں گی جن کا احادیث مبارکہ میں ذکر ہے۔

آپ ﷺ کے دور مبارک کو ابھی زیادہ زمانہ نہیں گزرا کہ عورتوں کی حالت بدنی شروع ہوئی، تو ام المؤمنین حضرت عائشہ صدیقہ رضی اللہ عنہا نے اپنے نور بصیرت اور شان فقہت سے وہ ارشاد فرمادیا جو قیامت تک کی عورتوں کے لئے درس عبرت ہے، آپ نے

فرمایا کہ: اگر آج رسول اللہ ﷺ ان باتوں کو دیکھ لیتے جو لوگوں نے اختیار کر رکھی ہیں تو عورتوں کو مسجد جانے سے ضرور روک دیتے، جس طرح بنی اسرائیل کی عورتیں روک دی گئی تھیں۔ (بخاری، باب خروج النساء الى المساجد بالليل والغلس، رقم الحديث: ۸۶۹)

یہ آپ ﷺ کی وفات کے تقریباً پچاس سال کے بعد کے حالات ہیں، اس لئے کہ حضرت عائشہ صدیقہ رضی اللہ عنہا کی وفات: ۱۷ رمضان المبارک ۵۸ھ مطابق ۱۳ جون ۶۷۸ء میں ہوئی، جبکہ آپ کی عمر سرسٹھ (۶۷) سال تھی۔

حضرت عائشہ صدیقہ رضی اللہ عنہا کی حدیث کی شرح میں علامہ بدرالدین عینی رحمہ اللہ نے کتنا دل لگتا تبصرہ فرمایا ہے، فرماتے ہیں:

اس زمانہ کی وہ بدعات و منکرات اور سر کے بالوں اور لباسوں میں وہ فیشن جو عورتوں نے ایجاد کی ہے۔ خاص کر مصر کی عورتوں نے۔ اگر حضرت عائشہ صدیقہ رضی اللہ عنہا دیکھتیں تو نہایت شدت سے انکار کرتیں۔ منجملہ ان منکرات کے یہ ہیں: وہ عورتیں لباس فاخرہ پہن کر اور خوشبو لگا کر مٹکتی ہوئی مردوں کو اپنی طرف مائل کرتی ہوئی، مردوں کے شانہ بشانہ (بسا اوقات) کھلے منہ بازروں میں گھومتی رہتی ہیں۔ آخر میں فرماتے ہیں: حضرت عائشہ صدیقہ رضی اللہ عنہا کا ارشاد حضور اکرم ﷺ کی وفات کے تھوڑے عرصہ بعد کا ہے، جب کہ اس زمانہ میں عورتوں کی آزادی اس زمانہ کی عورتوں کی آزادی و منکرات کے مقابلہ میں ہزاروں حصہ بھی نہیں تھی، اندازہ لگائیے کہ اگر اس زمانہ کی عورتوں کی آزادی و فیشن پرستی دیکھتیں تو کیا حکم لگائیں۔ (عمدة القاری ص ۲۳۰ ج ۳)

حضرت مولانا مفتی سید عبدالرحیم صاحب لاچپوری رحمہ اللہ علامہ عینی رحمہ اللہ کی بات نقل کر کے تحریر فرماتے ہیں کہ:

علامہ عینی رحمہ اللہ نویں صدی ہجری کی عورتوں کا یہ حال بیان فرما رہے ہیں، آج تو چودھویں صدی ہے، اس زمانہ کی عورتوں کی آزادی، بے حیائی، عریانی، بے احتیاطی کی انتہا ہو چکی ہے، برقع ہی رخصت ہو رہا ہے، اور اس کی جگہ قسم قسم کے فیشن ایبل لباس آچکے ہیں، اور پھر کھلے سر، کھلے منہ بازاروں میں گھومتی ہیں، ایسے پرفتن دور میں عورتوں کو مسجد اور عید گاہ میں لانے کی کوشش کی جا رہی ہے اور حضور اقدس ﷺ کے بابرکت زمانہ سے استدلال کیا جا رہا ہے۔ عورتیں احتیاط کریں گی، نیچی نگاہ رکھیں گی، خوشبو پاؤڈر سے احتراز کریں گی، اور فساق و فجار کی نگاہیں نیچی رہیں گی، اس کی گارنٹی کون دے سکتا ہے؟۔

(فتاویٰ رحیمیہ ص ۶۶ ج ۵)

حریم شریفین کے متبرک مقامات پر بھی عورتیں جس طرح بے حیائی اور بے پردگی سے اور خوشبو میں لت پت ہو کر اور مردوں سے اختلاط کر کے آتی ہیں کون اس کا انکار کر سکتا ہے کہ یہ شریعت کے مزاج کے بالکل خلاف نہیں۔

اگر آج بھی خیر القرون کا وہ دور لوٹ آئے، اور مرد و عورتوں میں صلاح و تقویٰ عام ہو جائے، اور کسی فتنہ کا خوف باقی نہ رہے، اور نماز سے اللہ تعالیٰ کا خاص تعلق کے بجائے عورت کے اختلاط سے اس میں دوری کا اندیشہ نہ رہے، تو یقیناً مسجد جانے کی اجازت دی جاسکتی ہے۔ گویا عورت کو مسجد سے روکنے کا مسئلہ ممنوع لذاتہ نہیں ہے بلکہ ممنوع لغیرہ ہے۔ اس وقت برطانیہ کے ایک گونہ آزادانہ ماحول میں عوام تو عوام، علماء کی ایک جماعت بھی یہ کوشش کر رہی ہے کہ عورتوں کو مسجدوں میں جانے کی اجازت دی جانی چاہئے، اور یہ مسئلہ صرف حنفی فقہ کا ہے کہ عورت مسجد میں نہ آئے۔ آپ ﷺ کے دور میں عورتیں مسجد میں آتی تھیں، اور آج بھی حریم شریفین میں عورتوں کے آنے کا عام رواج ہے۔

اس لئے خیال آیا کہ اس موضوع پر چند احادیث اور صحابہ رضی اللہ عنہم کے کچھ آثار جمع کروں، تاکہ مسئلہ کی صحیح نوعیت سامنے آئے کہ عورت کے مسجد میں جانے کا مسئلہ کوئی فقہ حنفی کا نہیں، بلکہ آپ ﷺ کی احادیث اور اقوال صحابہ رضی اللہ عنہم سے فقہ حنفی کی بھرپور تائید ہوتی ہے۔

ایک ضروری وضاحت

آج کے دور میں تمام بڑے شہروں کے بعض بعض محلوں میں، اور عام قصبات کی کوئی ایک مسجد ایسی ضرور ہونی چاہئے، اور خاص طور پر ایسی مساجد جو ٹاؤن اور بازار میں واقع ہیں، کہ وہاں عورتوں کے لئے مستقل نظام ہو کہ مستورات جا کر نماز ادا کر سکیں، کوئی ضروری نہیں کہ جماعت کا اہتمام ہو، اپنی علیحدہ یا جماعت کے ساتھ بھی نماز پڑھنا چاہیں تو پڑھ سکیں، اس لئے کہ یہاں سردی کے موسم میں جبکہ دن بہت چھوٹا ہوتا ہے، اگر کوئی عورت ٹاؤن میں آئے تو یقیناً اس کے لئے نماز کا مسئلہ مشکل ہو جاتا ہے، اس لئے اس قدر سختی بھی نہیں ہونی چاہئے کہ شریعت کی دی ہوئی رخصت پر بھی عمل نہ کیا جائے، ہاں شرائط اور قوانین کا اہتمام ضرور کیا جانا چاہئے۔

بعض ایسے واقعات ہوئے کہ عورتوں کے لئے سفر میں یا شوپنگ میں نماز کی ادائیگی ایک مستقل مسئلہ بن گئی، اور انہیں کسی کے گھر میں دستک دے کر نماز کی اجازت لینی پڑی۔ اور کسی کے گھر میں جا کر نماز کی ادائیگی سے بہتر ہے کہ بعض مساجد میں اس کا انتظام کیا جائے تاکہ کسی کو اعتراض کا موقع بھی نہ ملے۔

اللہ تعالیٰ اس مختصر کاوش کو شرف قبولیت عطا فرما کر ذخیرہ آخرت اور ذریعہ نجات بنائے، آمین۔

مرغوب احمد لاچپوری

عورت کی نماز گھر کے اندر کی کوٹھڑی میں افضل ہے

(۱).....عن عبد الله رضى الله عنه : عن النبي صلى الله عليه وسلم قال : صلوة المرأة فى بيتها افضل من صلاتها فى حجرتها ، و صلاتها فى مخدعها افضل من صلاتها فى بيتها - (ابوداؤد، باب التشديد فى ذلك ، رقم الحديث: ۵۰۷۵)

ترجمہ:.....حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا کہ: عورت کی نماز گھر کے اندر (دالان) میں افضل ہے اس نماز سے جو حن میں ہو، اور اس کی اندر کی کوٹھڑی میں نماز افضل ہے اس نماز سے جو دالان میں ہو۔

(۲).....عن ام سلمة رضى الله عنها قالت : قال رسول الله صلى الله عليه وسلم : صلوة المرأة فى بيتها خير من صلاتها فى حجرتها ، و صلاتها فى حجرتها خير من صلاتها فى دارها ، و صلوتها فى دارها خير من صلوتها فى خارج -

(رواه الطبرانى فى الاوسط ، رقم الحديث: ۹۱۰۱، ورجاله رجال صحيح ، خلازيد بن مهاجر -

مجمع الزوائد ج ۳۲ ص ۲، باب خروج النساء الى المساجد ، رقم الحديث: ۲۱۰۸ - الترغيب

الترهيب ص ۱۴۱ ج ۱، ترغيب النساء فى الصلاة فى بيتهن ولزومها وترهيبهن من الخروج منها -

کنز العمال ، رقم الحديث: ۴۵۱۷۷)

ترجمہ:.....حضرت ام سلمہ رضی اللہ عنہ سے روایت ہے، وہ فرماتی ہیں کہ: رسول اللہ ﷺ نے ارشاد فرمایا کہ: عورت کی نماز بند کوٹھڑی میں کمرہ کی نماز سے بہتر ہے، اور کمرہ کی نماز گھر (کے احاطہ) کی نماز سے بہتر ہے، اور گھر کے احاطہ کی نماز گھر سے باہر کی نماز سے بہتر ہے۔

(۳).....عن ابن مسعود رضى الله عنه : قال : صلوة المرأة فى بيتها افضل من

صلا تہا فی حجر تہا ، و صلا تہا فی حجر تہا افضل من صلا تہا فی دارہا ، و صلا تہا فی دارہا افضل من صلا تہا فی سواہا ، ثم قال : ان المرأة اذا خرجت استشر فہا الشيطان۔

(رواہ الطبرانی فی الكبير ، ورجالہ رجال صحیح ، رقم الحدیث: ۹۴۸۲۔ مجمع الزوائد ص ۱۵۵ ج ۲،

باب خروج النساء الى المساجد ، رقم الحدیث: ۲۱۰۸)

ترجمہ:..... حضرت عبداللہ بن مسعود رضی اللہ عنہ سے روایت ہے فرمایا کہ: عورت کی کوٹھری کی نماز والاں کی نماز سے بہتر ہے، اور دالان کی نماز گھر کے صحن کی نماز سے بہتر ہے، اور گھر کے صحن کی نماز اور جگہوں کی نماز سے بہتر ہے۔ پھر فرمایا کہ: بے شک عورت جہاں نکلی اور شیطان اس کی تاک میں لگا۔

ام حمید رضی اللہ عنہا کا سوال اور آپ ﷺ کی خواہش

(۴)..... عن ام حمید امرأة ابی حمید الساعدی رضی اللہ عنہما ، عن النبی صلی اللہ علیہ وسلم انه قال لها : قد علمت انک تحبین الصلوة معی ، و صلا تک فی بیتک خیر من صلا تک فی حجر تک ، و صلا تک فی دارک خیر من صلا تک فی مسجد قومک ، و صلا تک فی مسجد قومک خیر من صلو تک فی مسجدی ، فأمرت ، فبنی لها مسجد فی اقصى بیت فی بیتها ، و اظلمہ ، فكانت تصلی فیہ حتی لقیة اللہ عز و جل ، اسنادہ حسن۔

(صحیح ابن خزیمہ ص ۳۴ ج ۲، باب خروج النساء الى المساجد ، رقم الحدیث: ۱۶۸۹۔ مسند احمد

ص ۱۵۱ ج ۷، رقم الحدیث: ۲۶۵۵۰۔ کنز العمال ، رقم الحدیث: ۲۰۸۷۰۔ مجمع الزوائد ص ۱۵۴

ج ۲، باب خروج النساء الى المساجد ، رقم الحدیث: ۲۱۰۶)

ترجمہ:.....ام حمید رضی اللہ عنہا (نے نبی اکرم ﷺ کی خدمت میں حاضر ہو کر عرض کیا: یا رسول اللہ ﷺ!) مجھے آپ کی اقتدا میں نماز ادا کرنا بہت اچھا لگتا ہے) آپ ﷺ نے فرمایا: ”میں جانتا ہوں کہ تجھے میری اقتدا میں نماز ادا کرنا پسند ہے، لیکن اپنے خصوصی حجرہ میں تیرا نماز ادا کرنا اپنے عمومی حجرے میں نماز ادا کرنے سے بہتر ہے اور اپنے حجرے میں نماز کی ادائیگی صحن میں ادائیگی سے بہتر ہے اور گھر میں نماز کی ادائیگی محلہ کی مسجد سے بہتر ہے اور محلہ کی مسجد میں نماز کی ادائیگی میری مسجد میں ادائیگی سے بہتر ہے۔

اس کے بعد ام حمید رضی اللہ عنہا نے اپنے مکان کے ایک اندھیرے کونے میں نماز کی جگہ منتخب کر لی اور مرتے دم تک اس پر کار بند رہیں۔

عورتوں کی سب سے اچھی مسجد ان کے گھر کا گوشہ ہے

(۵).....عن ام سلمة رضی اللہ عنہا عن رسول اللہ صلی اللہ علیہ وسلم انه قال :
خیر مساجد النساء قعر بیوتہن ، اسنادہ حسن ۔

(مسند احمد ص ۲۹۷ ج ۶، رقم الحدیث: ۱۶۸۳۔ متدرک حاکم ص ۲۰۹ ج ۱، رقم الحدیث: ۷۵۶)
ترجمہ:.....حضرت ام سلمہ رضی اللہ عنہا سے روایت ہے کہ: رسول اللہ ﷺ نے ارشاد فرمایا: عورتوں کی سب سے اچھی مسجد ان کے گھر کا گوشہ ہے۔

(۶).....عن ام سلمة رضی اللہ عنہا زوج النبی صلی اللہ علیہ وسلم قالت : خیر
مساجد النساء قعر بیوتہن ، اسنادہ حسن ۔

(صحیح ابن خزیمہ ص ۸۱۳ ج ۲، باب خروج النساء الی المساجد ، رقم الحدیث: ۱۶۸۳)
ترجمہ:.....آپ ﷺ کی زوجہ محترمہ حضرت ام سلمہ رضی اللہ عنہا سے روایت ہے، وہ فرماتی ہیں کہ: عورتوں کی سب سے اچھی مسجد ان کے گھر کا گوشہ ہے۔

عورت کی پسندیدہ نماز وہ ہے جو گھر کی اندھیری کوٹھڑی میں پڑھی جائے
(۷)..... عن عبد الله رضى الله عنه : عن النبي صلى الله عليه وسلم قال : انَّ احبَّ
صلوة المرأة الى الله في اشد مكان في بيتها ظلمة -

(صحیح ابن خزیمہ ص ۸۱۶ ج ۲، باب اختیار صلوة المرأة فی اشد مکان من بیتها ظلمة ، رقم الحدیث :

۱۶۹۱- الترغيب و الترهيب ص ۱۴۲ ج ۱، ترغيب النساء في الصلاة في بيتهن ولزومها ، الخ)

ترجمہ:..... حضرت عبداللہ بن مسعود رضی اللہ عنہ سے روایت ہے کہ: رسول اللہ ﷺ نے فرمایا: عورت کی سب سے پسندیدہ نماز جو وہ پڑھتی ہے وہ ہے جو گھر کی بہت اندھیری کوٹھڑی میں پڑھی جائے۔

(۸)..... عن ابن مسعود رضى الله عنه قال : ما صلت امرأة من صلوة احب الى
الله من اشد مكان بيتها ظلمة -

(الترغيب و الترهيب ص ۱۴۲ ج ۱، ترغيب النساء في الصلاة في بيتهن ولزومها وترهيبهن من

الخروج منها- مجمع الزوائد ص ۱۵۶ ج ۲، باب خروج النساء الى المساجد ، رقم الحدیث: ۲۱۱۵)

ترجمہ:..... حضرت عبداللہ بن مسعود رضی اللہ عنہ سے مروی ہے انہوں نے فرمایا کہ: عورت کی سب سے زیادہ محبوب نماز اللہ تعالیٰ کے نزدیک وہ نماز ہے جو اس نے بہت ہی اندھیری کوٹھڑی میں پڑھی ہو۔

عورت کی کوئی عبادت اپنی کوٹھڑی سے بہتر نہیں

(۹)..... عن عبد الله بن مسعود رضى الله عنه قال : انما النساء عورة ، وان المرأة
لتخرج من بيتها ، وما بها من بأس فيستشرفها الشيطان ، فيقول : انك لا تمرين
باحد الا اعجبته ، وان المرأة لتلبس ثيابها ، فيقال : اين تريدين ؟ فتقول : اعود مريضا

أو أشهد جنازة، أو أصلى في مسجد، وما عادت امرأة ربها مثل ان تعبدہ فی بیتہا۔
(طبرانی کبیر ص ۱۸۵ ج ۹، رقم الحدیث: ۸۹۱۴۔ مجمع الزوائد ص ۱۵۶ ج ۲، باب خروج النساء الی

المساجد، رقم الحدیث: ۲۱۱۸)

ترجمہ:..... حضرت عبداللہ بن مسعود رضی اللہ عنہ سے مروی ہے انہوں نے فرمایا کہ: عورتیں پردہ کی چیز ہیں، اور بے شک عورت گھر سے ایسی حالت میں نکلتی ہے کہ اس کے نکلنے میں کوئی حرج نہیں ہوتا، پھر شیطان اس کی تاک میں لگ جاتا ہے، اور اس سے کہتا ہے کہ: تو جس کے سامنے سے گزرے گی اسے اچھی لگے گی۔ اور بے شک عورت لباس پہنتی ہے تو گھر والے پوچھتے ہیں کہ: کہاں کا ارادہ ہے؟ تو کہتی ہے: کسی بیمار کو دیکھنے جاتی ہوں یا کسی جنازہ میں شریک ہوتی ہوں، یا مسجد میں نماز کے لئے جاتی ہوں، حالانکہ عورت کی کوئی عبادت اس سے بہتر نہیں کہ اپنی کوٹھری میں عبادت کرے۔

عورتوں کو مسجد سے نہ روکو مگر ان کا گھر ان کے لئے مسجد سے بہتر ہے

(۱۰)..... عن ابن عمر رضی اللہ عنہما قال : قال رسول اللہ صلی اللہ علیہ وسلم :

لا تمنعوا نساء کم المساجد ، و بیوتہن خیر لہن ۔

ترجمہ:..... حضرت عبداللہ بن عمر رضی اللہ عنہما سے مروی ہے کہ: آپ ﷺ نے ارشاد فرمایا: عورتوں کو مسجد میں آنے سے نہ روکو (مگر) ان کا گھر ان کے لئے (مسجد سے) بہتر ہے۔ (ابوداؤد، باب ما جاء فی خروج النساء الی المسجد، رقم الحدیث: ۵۶۵)

اپنی عورتوں کو زیب و زینت کا لباس پہننے اور مسجد میں مٹکنے سے روک دو

(۱۱)..... عن عائشة رضی اللہ عنہا قالت : بینما رسول اللہ صلی اللہ علیہ وسلم

جالس فی المسجد ، اذا دخلت امرأة من مزینة ترفل فی زینة لها فی المسجد ،

فقال النبي صلى الله عليه وسلم : يا ايها الناس انهُوا نساء كم عن لبس الزينة والتبختُر في المسجد ، فان بنى اسرائيل لم يُلعنوا ، حتى لبس نساؤهم الزينة ، وتبختُرُن في المساجد۔ (ابن ماجه ص ۲۹۷، باب فتنة النساء ، رقم الحديث: ۴۰۰۱)

ترجمہ:..... حضرت عائشہ رضی اللہ عنہا فرماتی ہیں کہ: ایک مرتبہ آپ ﷺ مسجد میں تشریف فرما تھے، اتنے میں قبیلہ مزنیہ کی ایک عورت زیب و زینت کا لباس پہننے ہوئے مٹکتی (اتراتی) ہوئی مسجد میں آئی، حضرت رسول اللہ ﷺ نے فرمایا: اے لوگو! اپنی عورتوں کو زیب و زینت کا لباس پہننے اور مسجد میں مٹکنے سے روک دو، کیونکہ بنی اسرائیل پر لعنت نہیں کی گئی یہاں تک کہ ان کی عورتوں نے زیب و زینت کا لباس پہنا، اور مسجد میں مٹکنا شروع کر دیا۔

عورتوں کو مسجد سے روک دیتے، جیسے بنی اسرائیل کی عورتیں روک دی گئیں (۱۲)..... عن عمرة بنت عبد الرحمن عن عائشة رضی اللہ عنہا قالت : لو ادرك النبي صلى الله عليه وسلم ما احدث النساء لمنعهن المسجد كما مُنعت نساء بنى اسرائيل ، قلت لعمرة : او ممنع ؟ قالت : نعم۔

(بخاری ص ۱۲۰ ج ۱، باب انتظار الناس قيام الامام العالم ، رقم الحديث: ۸۶۹۔ مسلم ص ۸۳ ج ۱،

باب خروج النساء الى المساجد ، رقم الحديث: ۴۴۵)

ترجمہ:..... حضرت عائشہ رضی اللہ عنہا فرماتی ہیں کہ: اگر آج رسول اللہ ﷺ ان باتوں کو دیکھ لیتے جو لوگوں نے اختیار کر رکھی ہیں تو عورتوں کو مسجد جانے سے ضرور روک دیتے، جس طرح بنی اسرائیل کی عورتیں روک دی گئی تھیں۔ میں نے عمرہ سے پوچھا: کیا ان کو منع کر دیا گیا تھا؟ انہوں نے فرمایا: ہاں۔

بنی اسرائیل کی عورتیں کیوں مسجد سے روک دی گئیں؟

(۱۳)..... عن عائشة رضی اللہ عنہا قالت : کن نساء بنی اسرائیل یتخذن أرجلاً من خشب یتشرّفن للرجال فی المساجد ، فحرّم اللہ علیہنّ المساجد ، وسُئِلت علیہنّ الحيضة۔

(مصنف عبدالرزاق ص ۱۴۹ ج ۳، باب شہود النساء الجماعة ، رقم الحدیث: ۵۱۱۴)

ترجمہ:..... حضرت عائشہ رضی اللہ عنہا فرماتی ہیں کہ: بنی اسرائیل کی عورتیں لکڑی کے (مصنوعی) پاؤں بنایا کرتی تھیں، تاکہ مسجدوں میں مردوں کو جھانکیں، تو اللہ تعالیٰ نے ان پر مسجدیں حرام کر دیں (یعنی مسجدوں میں آنا ممنوع کر دیا) اور حیض ان پر مسلط کر دیا گیا۔

(۱۴)..... عن بن مسعود رضی اللہ عنہ قال : کان الرجال والنساء فی بنی اسرائیل یصلون جمیعاً ، فكانت المرأة لها الخلیل ، تلبس القالبین تطول بهما لخليلها ، فألقى علیہنّ الحيض ، فكان ابن مسعود یقول : ائروهن حيث ائروهن اللہ ، فقلنا لابی بکر : ما القالبین ؟ قال : رفيصين من خشب۔

(مصنف عبدالرزاق ص ۱۴۹ ج ۳، باب شہود النساء الجماعة ، رقم الحدیث: ۵۱۱۵)

ترجمہ:..... حضرت عبد اللہ بن مسعود رضی اللہ عنہ فرماتے ہیں کہ: بنی اسرائیل کے مرد اور عورتیں ساتھ ساتھ نماز پڑھا کرتے تھے، جب کسی عورت کا کوئی یار (دوست) ہوتا تو وہ ”قالبین“ پہنا کرتی تھی تاکہ اونچی ہو کر وہ اپنے دوست کو دیکھا کرے تو اللہ تعالیٰ نے ان عورتوں پر حیض مسلط کر دیا۔

اسی لئے حضرت عبد اللہ بن مسعود رضی اللہ عنہ فرمایا کرتے تھے کہ: ان عورتوں کو پیچھے رکھو جس طرح اللہ تعالیٰ نے انہیں پیچھے رکھا۔ راوی کہتے ہیں کہ ہم نے ابو بکر سے پوچھا کہ

”قالین“ کیا ہے؟ تو انہوں نے فرمایا: لکڑی کے بنے ہوئے مصنوعی پاؤں۔

تشریح:..... ان روایات سے معلوم ہوا کہ عورتوں کو مساجد میں جانے سے روکنا قدیم سنت ہے۔ (فیض الباری ص ۴۸۶ ج ۱۔ انوار الباری ص ۳۵۲ ج ۱)

حیض بنی اسرائیل کی بیٹیوں پر، پھر ”علی بنی اسرائیل“ کیوں فرمایا؟
اس حدیث پر ایک اشکال یہ ہے کہ حیض تو بنی اسرائیل کی بیٹیوں پر مسلط کیا گیا نہ کہ بیٹیوں پر، پھر ”علی بنی اسرائیل“ کیوں فرمایا؟ اس کا جواب یہ ہے کہ: یہاں مضاف محذوف ہے، اور تقدیری عبارت یوں ہے: ”علی بنات بنی اسرائیل“ اور اس پر آپ ﷺ کا ارشاد مبارک ”کتبہ اللہ علی بنات بنی آدم“ شاہد ہے۔

(عمدة القاری ص ۳۹ ج ۳)

حیض کی ابتدا تو حضرت حواء علیہا السلام سے شروع ہوئی، پھر یہاں بنی

اسرائیل کی عورتوں کی طرف کیوں منسوب فرمایا؟

دوسرا اشکال یہ ہے کہ: حیض کی ابتدا تو حضرت حواء علیہا السلام سے شروع ہوئی، پھر یہاں بنی اسرائیل کی عورتوں کی طرف کیوں منسوب فرمایا؟ اس کے کئی جوابات ہیں:

(۱)..... ان روایات میں کوئی تعارض نہیں، کیونکہ بنی اسرائیل کی عورتیں بنات آدم میں

سے ہی ہیں۔ گویا بنات آدم لفظاً تو عام ہے، مگر اس سے مراد خاص بنی اسرائیل ہیں۔

(۲)..... حیض کی ابتدا تو پہلے سے تھی، مگر بنی اسرائیل پر سزا کے طور پر اس کی مقدار

بڑھادی گئی تھی، کیونکہ امام طبری رحمہ اللہ وغیرہ نے حضرت ابن عباس رضی اللہ عنہما سے

حضرت ابراہیم علیہ الصلوٰۃ والسلام کی بیوی کے متعلق اللہ تعالیٰ کا ارشاد: ﴿وامراتہ قائمة

فضحکت کی تفسیر ”فحاضت“ سے کی ہے، اور اس میں کوئی شک نہیں کہ حضرت ابراہیم علیہ الصلوٰۃ والسلام کا زمانہ بنی اسرائیل کے زمانہ سے پہلے تھا۔ اسی طرح حاکم اور ابن المنذر رحمہما اللہ نے سند صحیح کے ساتھ حضرت ابن عباس رضی اللہ عنہما سے روایت کیا ہے کہ:

”ان ابتداء الحيض كان على حواء بعد ان أهبطت من الجنة“۔

ترجمہ:..... بے شک حیض کی ابتدا حضرت حواء علیہا السلام سے ہوئی، جبکہ انہیں جنت سے زمین کی طرف اتارا گیا تھا۔ (فتح الباری ص ۵۲۷ ج ۱)

(۳)..... ممکن ہے کہ کثرت عناد کی وجہ سے اللہ تعالیٰ نے بنی اسرائیل کی عورتوں کا حیض منقطع کر دیا ہوتا کہ ان کو اور ان کے شوہروں کو عناد کی سزا دی جائے، اور کچھ مدت اسی حال پر گزر جانے کے بعد اللہ تعالیٰ نے ان پر رحم فرمایا ہو، اور پھر سے حیض کی عادت جاری کر دی ہو، کیونکہ اللہ تعالیٰ کی حکمت و رحمت ہی کے تحت حیض وجود نسل کا سبب بنا ہے کہ جب عورتوں کے رحم میں حیض کی صلاحیت ہوتی ہے، وہی حمل کو قبول کرتی ہیں، اسی لئے چھوٹی عمر میں اور مایوسی کی عمر میں نہ حیض ہوتا ہے اور نہ حمل قرار پاتا ہے۔

(عمدة القاری ص ۳۷۹ ج ۳۔ لامع الدراری ص ۲۳۹ ج ۲۔ انوار الباری ص ۳۵۲ ج ۱۰)

(۴)..... حیض کا وجود تو ابتداء ہی سے تھا، مگر مخصوص احکام سب سے پہلے اسرائیلی عورتوں پر نازل ہوئے۔ (ارشاد الساری ص ۵۳۳ ج ۱۔ لامع الدراری ص ۲۴۰ ج ۲۔ الکنز المتواری ص ۲۴۸ ج ۳۔ انوار الباری ص ۳۵۳ ج ۱۰۔ تفصیل کے لئے دیکھئے! کشف الباری ص ۱۲۹، کتاب الحيض)

(۵)..... حیض کا وجود تو ابتداء ہی سے تھا، مگر شدت اسرائیلی عورتوں سے شروع ہوئی۔ یعنی حیض سے تکلیف ہوتی ہے، عورتوں کا حسن و جمال ماند پڑ جاتا ہے۔ عورت تھک جاتی ہے۔ (ملخص از: تحفة القاری ص ۸۱ ج ۲)

(۶)..... حیض کی ابتدا تو حضرت حواء علیہا السلام سے ہوئی یہ مرفوع روایت ہے، اور بنی اسرائیل سے ابتدا کی روایات مرفوع نہیں، بلکہ حضرات صحابہ رضی اللہ عنہم کے اقوال ہیں: ”قال ابو عبد الله : وحدث النبي صلى الله عليه وسلم اكثر“۔

(بخاری، باب كيف كان بدء الحيض)

عورت کی اکیلی نماز جماعت کی نماز سے پچیس درجہ زیادہ اجر رکھتی ہے

(۱۵)..... صلاة المرأة وحدها تفضل على صلاتها في الجمع بخمس وعشرين

درجة۔ (فيض القدير شرح جامع الصغیر ج ۴، رقم الحديث: ۵۰۹۲)

ترجمہ:..... عورت کی اکیلی نماز جماعت کی نماز سے پچیس درجہ زیادہ اجر رکھتی ہے۔

خیر کے زمانہ میں بھی مرد مسجد میں جاتے تھے، اور عورتیں گھر میں رہتی تھیں (۱۶)..... حضرت اسماء بنت یزید بن السکن انصاریہ رضی اللہ عنہا نبی کریم ﷺ کی خدمت میں حاضر ہوئیں اور عرض کیا: میں عورتوں کی جماعت کی نمائندہ ہو کر آئی ہوں کہ ان سب کی درخواست پیش کروں، اللہ تعالیٰ نے آپ کو مردوں اور عورتوں سب ہی کے لئے بھیجا ہے اور مبعوث فرمایا ہے، لہذا ہم سب ایمان لے آئیں اور آپ کی اتباع کی، لیکن ہم سب عورت ذات ہیں، گھروں میں گھری ہوئی پردہ کی پابند اور گھروں میں بیٹھے رہنا ہی ہمارا کام ہے۔ مرد اپنی خواہشات ہم سے پوری کرتے ہیں، اور ہم ان کی اولاد کے بوجھ بھی برداشت کرتی ہیں اور (باہر رہنے کی آزادی کی وجہ سے) مردوں کو جمعہ و جماعات و جنازہ کی شرکت کی وجہ سے نیکیاں اور فضائل ملتے رہتے ہیں، اور جب وہ جہاد میں جاتے ہیں تو ہم ان کے اموال و اولاد کی حفاظت بھی کرتی ہیں، تو کیا ایسی صورت میں ان کے اعمال مذکورہ سے اجر و ثواب میں ہمارا بھی حصہ ہوگا یا نہیں؟ آپ ﷺ نے حضرت اسماء رضی

اللہ عنہا کی درخواست سن کر صحابہ کی طرف متوجہ ہو کر سوال کیا کہ: کیا تم نے کسی عورت کی گفتگو اور سوال دین کے بارے میں اس سے بہتر کبھی سنا ہے؟ عرض کیا گیا: نہیں اے اللہ کے رسول! پھر آپ ﷺ نے حضرت اسماء رضی اللہ عنہا کی طرف متوجہ ہو کر فرمایا:

”انصرفی یا اسماء! وأعلمی من وراءك من النساء، ان حسن احدنا کن لزوجها، وطلبها لمرضاةه واتباعها لموافقته، يعدل کل ما ذکرک للرجال، فانصرفت اسماء وهی تهلل و تکبر استبشارا بما قال لها رسول الله صلی الله علیه وسلم“ -

ترجمہ:..... اسماء جاؤ اور سب عورتوں کو بتلا دو کہ: اگر ان کا سلوک اپنے شوہروں کے ساتھ اچھا ہے اور وہ ان کی مرضیات کی طلب و کوشش کرتی ہیں اور ان کی اتباع و موافقت کی کوشش کرتی ہیں، تو یہ چیزیں ان عورتوں کو (آخرت کے مراتب کے لحاظ سے) ان مردوں کے برابر کر دیں گی، جو وہ اعمال کرتے ہیں۔ یہ خوشخبری آپ ﷺ سے سن کر حضرت اسماء رضی اللہ عنہا خوشی سے تکیبیر اور تہلیل (لا اله الا الله) کہتی ہوئی واپس ہوئیں۔

(الاستیعاب فی اسماء الاصحاب ص ۲۳۷ ج ۴ - کشف الباری ص ۱۳۳، کتاب الحيض)

تشریح:..... اس واقعہ میں بھی حضرت اسماء رضی اللہ عنہا نے فرمایا کہ: مرد جماعت میں جمعہ میں شریک ہوتے ہیں، اور ہم عورتیں گھر میں رہتی ہیں۔ معلوم ہوا کہ اس بہترین زمانہ میں بھی عورتیں زیادہ گھر میں رہتی تھیں۔ اور آپ ﷺ نے بھی ان سے ارشاد فرمایا: تمہیں ان کے اجر کا ثواب مل جائے گا فلاں فلاں عمل پر گھر ہی میں اللہ تعالیٰ عطا فرمادیں گے، اور یہ نہیں فرمایا: تم بھی جماعت کی نماز اور جمعہ وغیرہ کے لئے جایا کرو تا کہ تمہارا بھی اجر مردوں کے برابر ہو جائے۔

عورتوں کے لئے مسجد میں جانے کے شرائط

(۱)..... عورت، مسجد جانا چاہے تو شوہر سے اجازت لے کر جائے

(۱۷)..... عن ابن عمر رضی اللہ عنہما عن النبی صلی اللہ علیہ وسلم قال : اذا استأذنت امرأة أحدکم فلا یمنعها۔

(بخاری، باب استئذان المرأة زوجها فی الخروج الی المسجد و غیره ، رقم الحدیث: ۵۲۳۸) ترجمہ:..... حضرت عبداللہ بن عمر رضی اللہ عنہما سے روایت ہے کہ: رسول اللہ ﷺ نے فرمایا: اگر تمہاری بیوی مسجد جانے کی اجازت مانگے تو انہیں مت روکو۔

تشریح:..... امام بخاری رحمہ اللہ نے باب کا جو عنوان قائم فرمایا ہے کہ: ”مسجد میں جانے کے لئے عورت اپنے شوہر سے اجازت لے گی“ اس میں سبق ہے کہ عورت بغیر اجازت کے مسجد نہ جائے بلکہ شوہر سے اجازت لے کر جائے۔

(۲): اللہ تعالیٰ کی بندیوں کو مسجدوں سے نہ روکو، الایہ کہ وہ میلی کچیلی ہوں

(۱۸)..... عن ابی ہریرۃ رضی اللہ عنہ : ان رسول اللہ صلی اللہ علیہ وسلم قال : لا تمنعوا اماء اللہ مساجد اللہ ، ولكن لیخو جن وھن تفلات۔

(ابوداؤد، باب ما جاء فی خروج النساء الی المسجد ، رقم الحدیث: ۵۲۳)۔

ترجمہ:..... حضرت ابو ہریرہ رضی اللہ عنہ سے روایت ہے کہ: رسول اللہ ﷺ نے فرمایا: تم اللہ تعالیٰ کی بندیوں کو اللہ تعالیٰ کی مسجدوں سے نہ روکو، لیکن وہ ایسی حالت میں جائیں کہ میلی کچیلی ہوں۔

تشریح:..... تفلات کے معنی یہ ہیں کہ خوشبو لگائے ہوئے نہ ہوں۔ اور خوشبو کے حکم میں وہ

تمام چیزیں شامل ہیں جو خواہشات نفسانی کو حرکت میں لانے والی ہیں، جیسے عمدہ لباس اور وہ زیور جس کے آثار ظاہر ہوں اور پر تکلف زینت۔ (عون المعبود ص ۲۰۶ ج ۲)

(۳)..... عورت جب نماز کے لئے نکلے تو ہرگز خوشبو نہ لگائے

(۱۹)..... عن زینب الثقفیه رضی اللہ عنہا : عن رسول اللہ صلی اللہ علیہ وسلم انہ قال : اذا شهدت احدا کنّ العشاء ، فلا تطیب تلک اللیلۃ۔

(مسلم، باب خروج النساء الى المساجد اذا لم يترتب عليه الفتنة ، الخ ، رقم الحديث: ۴۴۳)
ترجمہ:..... حضرت زینب ثقفیہ رضی اللہ عنہا سے روایت ہے کہ: آپ ﷺ نے (ہم عورتوں سے) فرمایا: جب تم میں سے کوئی عورت عشاء کی نماز کے لئے جائے تو اس رات خوشبو نہ لگائے۔

(۲۰)..... عن زینب امرأة عبد اللہ رضی اللہ عنہما قالت : قال لنا رسول اللہ صلی اللہ علیہ وسلم : اذا شهدت احدا کنّ المسجد فلا تمسّ طیباً۔

(مسلم، باب خروج النساء الى المساجد اذا لم يترتب عليه الفتنة ، الخ ، رقم الحديث: ۴۴۳)
ترجمہ:..... حضرت عبد اللہ بن مسعود رضی اللہ عنہ کی زوجہ حضرت زینب رضی اللہ عنہا سے روایت ہے کہ: آپ ﷺ نے (ہم عورتوں سے) فرمایا: جب تم میں سے کوئی مسجد آئے تو خوشبو نہ لگائے۔

(۲۱)..... عن ابی ہریرۃ رضی اللہ عنہ قال : قال رسول اللہ صلی اللہ علیہ وسلم : ایما امرأة اصابت بخورا ، فلا تشهد معنا العشاء الآخرة۔

(مسلم، باب خروج النساء الى المساجد اذا لم يترتب عليه الفتنة ، الخ ، رقم الحديث: ۴۴۴)
ترجمہ:..... حضرت ابو ہریرہ رضی اللہ عنہ سے روایت ہے کہ: آپ ﷺ نے ارشاد فرمایا:

ہر وہ عورت جو خوشبو کی دھونی لے وہ ہمارے ساتھ عشاء کی نماز میں شریک نہ ہو۔

عورت کی عطر کی خوشبو لوگوں تک پہنچے تو یہ عورت گویا زانیہ ہے

(۲۲)..... عن ابی موسیٰ الاشعری رضی اللہ عنہ : عن النبی صلی اللہ علیہ وسلم قال : ایما امرأة استعطرت فمرت علی قوم لیجدوا ریحها ، فہی زانیة ، وکل عین زانیة۔

(صحیح ابن خزیمہ ص ۸۱۲ ج ۲، باب الامر بخروج النساء الی المساجد تفلات ، رقم الحدیث : ۱۶۸۱) ترجمہ:..... حضرت ابو موسیٰ رضی اللہ عنہ سے روایت ہے کہ: نبی کریم ﷺ نے فرمایا: جو عورت عطر لگا کر نکلے اور اس کا کسی قوم (لوگوں) پر گزر ہو اور وہ اس کی خوشبو پالیں تو یہ عورت زانیہ ہے، اور ہر آنکھ کا (غیر محرم کو) دیکھنا زانیہ ہے۔

جو عورت خوشبو لگا کر مسجد کی طرف نکلے اس کی کوئی نماز بھی قبول نہ ہوگی

(۲۳)..... انّ ابا ہریرة رضی اللہ عنہ لقی امرأة متطیبة ترید المسجد ، فقال : یا امة الجبار ! این تریدین ؟ قالت : المسجد ، قال : وله تطیبت ؟ قالت : نعم ، قال : فانی سمعت رسول اللہ صلی اللہ علیہ وسلم یقول : ایما امرأة تطیبت ، ثم خرجت الی المسجد ، لم تقبل لها صلوة حتی تغسل۔

ترجمہ:..... حضرت ابو ہریرہ رضی اللہ عنہ کے سامنے ایک عورت آئی جو خوشبو لگا کر مسجد جا رہی تھی، حضرت ابو ہریرہ رضی اللہ عنہ نے فرمایا: اے جبار کی بندی! کہاں جانے کا ارادہ کر رہی ہو؟ کہنے لگی مسجد، حضرت ابو ہریرہ رضی اللہ عنہ نے فرمایا: مسجد (میں جانے) کے لئے ہی خوشبو لگائی؟ کہنے لگی: جی ہاں، فرمایا: میں نے رسول اللہ کو یہ فرماتے ہوئے سنا ہے کہ: جو عورت بھی خوشبو لگا کر مسجد کی طرف نکلے اس کی کوئی نماز بھی قبول نہ ہوگی یہاں تک کہ

نہائے (اور خوشبو کو زائل کر دے)۔ (ابن ماجہ، باب فتنۃ النساء، رقم الحدیث: ۴۰۰۴)

شوہر کو چاہئے کہ عورت کو رات میں اجازت دے تاکہ پردہ کا اہتمام ہو
(۲۴)..... عن ابن عمر رضی اللہ عنہما : عن النبی صلی اللہ علیہ وسلم قال : اذا
استأذنکم نساءً کم باللیل الی المسجد فاندنوا لهنّ۔

(بخاری، باب خروج النساء الی المسجد باللیل والغسل، رقم الحدیث: ۸۶۵)

ترجمہ:..... حضرت عبد اللہ بن عمر رضی اللہ عنہما سے روایت ہے کہ: رسول اللہ ﷺ نے
فرمایا: اگر تمہاری عورتیں رات میں تم سے مسجد جانے کی اجازت مانگیں تو انہیں اس کی
اجازت دے دیا کرو۔

(۴):..... مرد اور عورتوں کے دروازے علیحدہ ہوں

(۲۵)..... عن ابن عمر رضی اللہ عنہما قال : قال رسول اللہ صلی اللہ علیہ وسلم:
لو ترکنا هذا الباب للنساء، قال نافع رحمہ اللہ : فلم یدخل منه ابن عمر رضی اللہ
عنہما حتی مات۔

(ابوداؤد، باب : فی اعتزال النساء فی المساجد عن الرجال، رقم الحدیث: ۴۶۰)

ترجمہ:..... حضرت عبد اللہ بن عمر رضی اللہ عنہما سے روایت ہے کہ: رسول اللہ ﷺ نے
(مسجد نبوی کے ایک دروازے کی طرف اشارہ کر کے) فرمایا: ہم اس دروازے کو عورتوں
کے لئے چھوڑ دیں تو بہتر ہے۔ حضرت نافع رحمہ اللہ فرماتے ہیں کہ: اس کے بعد وفات
تک حضرت عبد اللہ بن عمر رضی اللہ عنہما اس دروازہ سے (مسجد میں) داخل نہیں ہوئے۔

(۲۶)..... عن نافع قال : ان عمر بن الخطاب رضی اللہ عنہ کان ینہی ان یدخل من

باب النساء۔ (ابوداؤد، باب : فی اعتزال النساء فی المساجد عن الرجال، رقم الحدیث: ۴۶۲)

ترجمہ:..... حضرت نافع رحمہ اللہ فرماتے ہیں کہ: حضرت عمر رضی اللہ عنہ (مردوں کو) باب النساء سے ہو کر (مسجد میں) جانے سے منع فرماتے تھے۔

(۵)..... مردوں سے اختلاط نہ ہو

آپ ﷺ کے زمانہ میں عورتیں فرض نماز کے بعد فوراً اٹھ جاتی تھیں

(۲۷)..... حدثنی ہند بنت الحارث : ان ام سلمة رضى الله عنها زوج النبی الله صلى الله عليه وسلم اخبرتها : ان النساء فى عهد رسول الله صلى الله عليه وسلم كنّ اذا سلّمن من المكتوبة فُمنّ ، و ثبت رسول الله صلى الله عليه وسلم ومن صلى من الرجال ما شاء الله ، فاذا قام رسول الله صلى الله عليه وسلم قام الرجال۔

(بخاری، باب خروج النساء الى المساجد بالليل والغسل ، رقم الحديث: ۸۶۶)

ترجمہ:..... ہند بنت حارث رحمہا اللہ نے خبر دی کہ آپ ﷺ کی زوجہ محترمہ حضرت ام سلمہ رضی اللہ عنہا نے انہیں بتلایا کہ: رسول اللہ ﷺ کے زمانہ میں عورتیں فرض نماز سے سلام پھیر کر فوراً (باہر آنے کے لئے) اٹھ جاتی تھیں، رسول اللہ ﷺ اور جن مردوں نے آپ ﷺ کے ساتھ نماز پڑھی وہ جب تک اللہ تعالیٰ چاہتے اپنی جگہ بیٹھے رہتے، پھر جب رسول اللہ ﷺ اٹھتے تو دوسرے حضرات بھی اٹھ جاتے تھے۔

(۲۸)..... عن الزهري عن هند بنت الحارث عن ام سلمة رضى الله عنها قالت:

كان رسول الله صلى الله عليه وسلم اذا سلم قام النساء حين يقضى تسليمه ، ويمكث هو فى مقامه يسيرا قبل ان يقوم ، قال : نرى - والله اعلم - انّ ذلك كان لكى ينصرف النساء قبل ان يُدر كُهنّ احدٌ من الرجال۔

(بخاری، باب صلوة النساء خلف الرجال ، رقم الحديث: ۸۷۰)

ترجمہ:..... حضرت زہری، ہند بنت حارث رحمہما اللہ سے روایت فرماتے ہیں کہ: ان کو حضرت ام سلمہ رضی اللہ عنہا نے بتلایا کہ: آپ ﷺ کے سلام پھیرتے ہی عورتیں اٹھ جاتی تھیں، اور آپ ﷺ تھوڑی دیر اپنی جگہ پر تشریف فرما رہتے تھے۔ حضرت زہری رحمہ اللہ فرماتے ہیں کہ: واللہ اعلم یہ اس لئے تھا تا کہ عورتیں کسی مردوں کو نہ پالیں، (یعنی کسی مرد سے اختلاط نہ ہو جائے)۔

(۶) عورتیں اپنا سراسر وقت تک نہ اٹھائیں جب تک کہ مرد بیٹھ نہ جائیں
(۲۹)..... عن سهل رضی اللہ عنہ قال : کان رجال یصلّون مع النبی صلی اللہ علیہ وسلم عاقدی أزرہم علی اعناقہم کھینۃ الصّبیان ، وقال للنساء : لا ترفعن رؤوسکنّ حتی یستوی الرّجال جلوسا۔

(بخاری، باب اذا کان الثوب ضیقاً ، رقم الحدیث: ۳۶۲۴۔ باب النیاب و شدّھا ، ومن ضمّ الیہ الخ رقم الحدیث: ۸۱۴۔ باب اذا قیل للمصلی تقدم او انتظر فانظر فلا بأس ، رقم الحدیث: ۱۲۱۵)
ترجمہ:..... حضرت سہل رضی اللہ عنہ سے روایت ہے کہ: بہت سے لوگ رسول اللہ ﷺ کے ساتھ بچوں کی طرح اپنی گردنوں پر تہبند باندھ کر نماز پڑھتے تھے، اور عورتوں کو حکم تھا کہ: اپنے سروں کو (سجدے سے) اس وقت تک نہ اٹھائیں جب تک کہ مرد پوری طرح بیٹھ نہ جائیں۔

تشریح:..... سردیوں میں عورتیں بچوں کو رومال کے دونوں کنارے موٹڈھوں کے اوپر سے مخالف جانب سے نکال کر پیچھے گردن پر باندھتی ہیں، صحابہ رضی اللہ عنہم بھی اس طرح چادریں گردن پر باندھ کر نماز پڑھتے تھے۔ اگر کپڑا ایک ہو اور تنگ ہو اور اس میں نماز پڑھنی ہو تو باندھ کر پڑھنی چاہئے تا کہ کھلے نہ کشف عورت نہ ہو۔ (تحفۃ القاری ص ۱۸۸ ج ۲)

(۷)..... نماز کے بعد فوراً عورتیں اپنی چادروں میں لپٹ کر واپس ہو جاتی تھیں، اندھیرے کی وجہ سے انہیں کوئی پہچان نہیں سکتا تھا

(۳۰)..... عن عمرة بنت عبد الرحمن ، عن عائشة رضی اللہ عنہا قالت : ان كان رسول الله صلى الله عليه وسلم ليُصلي الصّبح فينصرف النّساء مُتلفعاتٍ بمُروطهن ما يُعرفُن من الغلس -

(بخاری، باب خروج النساء الى المساجد بالليل والغلس ، رقم الحديث: ۵۷۸/۸۶۷)

ترجمہ:..... عمرہ بنت عبد الرحمن رحمہا اللہ سے مروی ہے کہ: حضرت عائشہ رضی اللہ عنہا نے فرمایا کہ: رسول اللہ ﷺ صبح کی نماز پڑھتے تو عورتیں اپنی چادروں میں لپٹ کر (اپنے گھروں کو) واپس ہو جاتی تھیں، اندھیرے کی وجہ سے انہیں کوئی پہچان نہیں سکتا تھا۔

تشریح:..... ناظرین یہیں سے اس حکمت کو بھی معلوم کر سکتے ہیں کہ اللہ کے رسول ﷺ فجر کی نماز اندھیرے میں کیوں پڑھتے تھے، چونکہ آپ ﷺ کے زمانہ میں فجر کی نماز میں عورتیں بھی شریک ہو جایا کرتی تھیں، اس وجہ سے ان کی ستر پوشی اسی میں تھی کہ فجر اندھیرے میں ادا کی جائے، ورنہ نماز فجر کے لئے آپ ﷺ کا واضح ارشاد موجود ہے کہ اجالے میں نماز پڑھو، اس لئے کہ اس میں اجر زیادہ ہے۔ اس وقت نمازی بڑی تعداد میں شریک ہو سکتے ہیں، اور جماعت جتنی بڑی ہوگی، اس کا اجر بھی اتنا ہی بڑا ہوگا۔

(ارمغان حق ص ۱۴۴ ج ۲)

(۳۱)..... عن عائشة رضی اللہ عنہا : ان رسول الله صلى الله عليه وسلم كان يصلي الصّبح بغلس ، فينصرفن نساء المؤمنین لا يُعرفُن من الغلس - أو لا يعرف بعضهن بعضا -

ترجمہ:..... حضرت عائشہ رضی اللہ عنہا نے فرمایا کہ: آپ ﷺ صبح کی نماز اندھیرے میں پڑھتے تھے، مسلمان عورتیں جب (نماز پڑھ کر) واپس ہوتیں تو اندھیرے کی وجہ سے انہیں کوئی پہچان نہیں سکتا تھا۔ یا یہ فرمایا کہ: عورتیں بعض کو پہچان نہیں سکتی تھیں۔۔

(بخاری، باب سرعة انصراف النساء من الصبح و قلة مقامهن في المسجد، رقم الحديث: ۸۷۲)

عمر رضی اللہ عنہ کو عورت کے مسجد جانے پر غیرت آتی تھی اور مکروہ سمجھتے تھے (۳۲)..... عن ابن عمر رضی اللہ عنہما قال : كانت امرأة لعمر رضی اللہ عنہ تشهد صلاة الصبح والعشاء في الجماعة في المسجد، فقيل لها، لِمَ تَخْرُجِينَ؟ وقد تعلمين ان عمر رضی اللہ عنہ يكره ذلك و يغار؟ قالت : وما يمنعني ان ينهاني؟ قال : يمنعني قول رسول الله صلى الله عليه وسلم : لا تمنعوا اماء الله مساجد الله۔ (بخاری، باب هل على من لا يشهد الجمعة، رقم الحديث: ۹۰۰)

ترجمہ:..... حضرت عبداللہ بن عمر رضی اللہ عنہما سے روایت ہے کہ: حضرت عمر رضی اللہ عنہ کی ایک بیوی عشاء اور فجر کی نماز کے لئے مسجد میں جاتی تھیں تو ان سے کہا گیا کہ: تم کیوں جاتی ہو؟ حالانکہ تمہیں معلوم ہے کہ حضرت عمر رضی اللہ عنہ تمہارے جانے کو مکروہ سمجھتے ہیں اور انہیں غیرت آتی ہے، انہوں نے کہا: تو پھر مجھے منع کیوں نہیں فرمادیتے؟ لوگوں نے کہا: منع کرنے سے انہیں آپ ﷺ کا ارشاد مانع ہوتا ہے کہ: اللہ کی بندوں کو اللہ تعالیٰ کی مسجدوں سے نہ روکو۔

(۸)..... بوڑھی عورتیں رسول اللہ ﷺ کے ساتھ نماز پڑھتی تھیں

(۳۳)..... عن سليمان بن ابي حثمة عن امه قالت : رأيت النساء القواعد يصلين

مع رسول الله صلى الله عليه وسلم في المسجد۔

ترجمہ:..... حضرت سلیمان بن ابی حثمہ رحمہ اللہ اپنی والدہ سے روایت کرتے ہیں کہ: وہ کہتی ہیں: میں نے بوڑھی عورتوں کو دیکھا کہ وہ مسجد میں رسول اللہ ﷺ کے ساتھ نماز پڑھتی تھیں۔ (مجمع الزوائد ج ۱۹، باب خروج النساء الى المساجد، الخ، رقم الحديث: ۲۱۱۰)

حضرت ابن مسعود رضی اللہ عنہ جمعہ کے دن عورتوں کو مسجد سے نکال دیتے (۳۴)..... عن ابی عمر و الشیبانی انہ رأی عبد اللہ رضی اللہ عنہ : ینخرج النساء من المسجد یوم الجمعة ، ویقول : اخرجن الی بیوتکن خیر لکن۔

(طبرانی کبیر ص ۲۲۸ ج ۳، باب من کرہ خروج النساء الی العیدین ، رقم الحديث: ۹۴۷۔

الترغیب و الترهیب ص ۱۴۲ ج ۱، ترغیب النساء فی الصلاة فی بیتھن ولزومھا وترھیبھن من

الخروج منها۔ مجمع الزوائد ص ۱۵۷ ج ۲، باب خروج النساء الی المساجد ، رقم الحديث: ۲۱۱۸)

ترجمہ:..... حضرت ابو عبد اللہ عمرو شیبانی رحمہ اللہ سے مروی ہے کہ: انہوں نے حضرت عبد اللہ بن مسعود رضی اللہ عنہ کو جمعہ کے دن دیکھا کہ آپ عورتوں کو مسجد سے نکال دیتے تھے، اور فرماتے: اپنے گھروں کو جاؤ، تمہارے گھر تمہارے لئے بہتر ہیں۔

حضرت ابن عمر رضی اللہ عنہما عورتوں کو کنکریاں مار کر مسجد سے نکال دیتے

(۳۵)..... عن ابن عمر رضی اللہ عنہما : یقوم یحصب النساء یوم الجمعة ینخرجن من المسجد۔

(عمدة القاری شرح بخاری ص ۲۲۸ ج ۳، باب خروج النساء الی المساجد ، تحت رقم الحديث:

(۸۶۵)

ترجمہ:..... حضرت عبد اللہ بن عمر رضی اللہ عنہما جمعہ کے روز کھڑے ہو کر عورتوں کو کنکریاں مار کر مسجد سے نکال دیتے تھے۔

حضرت ابن عمر رضی اللہ عنہما کی بیویاں عیدین کے لئے نہیں نکلتی تھیں

(۳۶).....عن ابن عمر رضی اللہ عنہما : انه كان لا يخرج نساءه في العیدین۔

(مصنف ابن ابی شیبہ ص ۲۳۲ ج ۴، باب من کره خروج النساء الى العیدین ، رقم الحدیث: ۵۸۴۵)

ترجمہ:.....حضرت عبد اللہ بن عمر رضی اللہ عنہما کی بیویاں نماز عیدین کے لئے نہیں نکلتی تھیں۔

حضرت عروہ رحمہ اللہ عورتوں کو عیدین کے لئے نہیں جانے دیتے تھے

(۳۷).....عن هشام بن عروہ عن ابيه رحمهما الله عنهما : انه كان لا يدع امرأة

من اهله الى فطر ولا اضحى۔

(مصنف ابن ابی شیبہ ص ۲۳۲ ج ۴، باب من کره خروج النساء الى العیدین ، رقم الحدیث:

(۵۸۴۶)

ترجمہ:.....حضرت هشام بن عروہ اپنے والد حضرت عروہ بن زبیر بن عوام رحمہم اللہ کے بارے میں فرماتے ہیں کہ: وہ اپنے گھر کی کسی عورت کو عید الفطر اور عید الاضحیٰ کی نماز پڑھنے کے لئے نہیں جانے دیتے تھے۔

حضرت قاسم بن جویان عورتوں کو عیدین کے لئے نہیں جانے دیتے تھے

(۳۸).....عن عبد الرحمن بن قاسم قال : كان القاسم اشد شىء على العواتق لا

يدعهن يخرجن في الفطر والاضحى۔

(مصنف ابن ابی شیبہ ص ۲۳۲ ج ۴، باب من کره خروج النساء الى العیدین ، رقم الحدیث: ۵۸۴۴)

ترجمہ:.....حضرت عبد الرحمن بن قاسم رحمہ اللہ کہتے ہیں کہ: حضرت قاسم بن محمد بن ابی بکر

صدیق (رضی اللہ عنہ) رحمہم اللہ نوجوان عورتوں کے بارے میں بہت سخت تھے کہ انہیں عید الفطر اور عید الاضحیٰ میں نہیں جانے دیتے تھے۔

ابراہیم نخعی رحمہ اللہ فرماتے ہیں کہ: عورتوں کو عیدین کے لئے جانا مکروہ ہے (۳۹)..... عن ابراہیم قال : یکرہ خروج النساء فی العیدین۔

(مصنف ابن ابی شیبہ ص ۲۳۲ ج ۴، باب من کرہ خروج النساء الی العیدین ، رقم الحدیث:

(۵۸۴۳)

ترجمہ:..... حضرت ابراہیم نخعی رحمہ اللہ فرماتے ہیں کہ: عورتوں کو عیدین کی نمازوں کے لئے جانا مکروہ ہے۔

حریم شریفین میں عورتوں کی نماز

(۴۰)..... عن عبد الله بن مسعود رضی اللہ عنہ انه كان یحلف ' فیبلغ فی الیمین : مامن مصلی للمراة خیر من بیتها الا فی حج أو عمرة ' الا امرأة قد ینست من البعولة وهی فی منقلیها، قلت : ما منقلیها؟ قال : امرأة عجوز قد تقارب خطوها ، رواه الطبرانی ، ورجاله موثقون۔

(طبرانی کبیر ص ۲۹۳ ج ۹، باب من کرہ خروج النساء الی العیدین ، رقم الحدیث: ۹۴۷۳۔

مجمع الزوائد ص ۱۵۶ ج ۲، باب خروج النساء الی المساجد ، رقم الحدیث: ۲۱۱۴)

ترجمہ:..... حضرت عبد اللہ بن مسعود رضی اللہ عنہ سے روایت ہے: وہ قسم کھاتے تھے اور سخت قسم کی قسم کھاتے تھے کہ: عورت کے لئے اس کی کوٹھری سے بہتر اور افضل کوئی مسجد نہیں، مگر حج اور عمرہ میں سوائے اس عورت کے جو خاوند کی خواہش سے بے نیاز ہونے کی عمر تک پہنچ گئی ہو، اور اپنے منقلین میں ہو۔ راوی نے پوچھا کہ: منقلین میں ہونے سے کیا مراد ہے؟

فرمایا: ایسی بڑھیا کہ ضعفِ پیری کی وجہ سے اس کے قدم قریب قریب پڑنے لگیں۔
 علامہ ابوبکر محمد بن اسحاق بن خزیمہ رحمہ اللہ نے مستقل باب قائم کیا ہے، جس کا عنوان
 یہ ہے کہ: مسجد نبوی میں اگرچہ نماز کی بہت فضیلت ہے، لیکن عورتوں کے لئے گھر میں نماز
 پڑھنا افضل ہے، اور افضلیت والی حدیث میں مرد مراد ہیں نہ کہ عورتیں۔

باب اختیار صلوة المرأة فی حجرتها علی صلوتها فی دارها و صلوتها فی
 مسجد قومها علی صلوتها فی مسجد النبی صلی اللہ علیہ وسلم وان كانت صلوة
 فی مسجد النبی صلی اللہ علیہ وسلم ، تعدل الف صلوة فی غیرها من المساجد ،
 والدلیل علی ان قوله : صلوة فی مسجدی هذا افضل من الف صلوة فیما سواہ من
 المساجد ، اراد به صلوة الرجال دون صلوة النساء ، اخبرنا ابو طاهر عن
 عبد اللہ بن سوید الانصاری عن امرأة ابن حیمد الساعدی انها جاءت فقالت : یا
 رسول اللہ ! انی احب الصلوة معک ، الخ۔

(صحیح ابن خزیمہ ص ۸۱۵ ج ۲، باب اختیار صلوة المرأة فی اشد مکان من بیتها ظلمة ، رقم الحدیث:

فہرست رسالہ ”عورتوں کا نماز کے لئے مسجد جانا“

۲۸مقدمہ.....عورت بلا ضرورت گھر سے باہر نہ نکلے
۲۸”پہلی جاہلیت“ سے اشارہ ہے کہ ایک جاہلیت آخر میں آنے بھی والی ہے...
۲۹جماعت سے پیچھے رہنے والوں کے گھروں کو جلانے کا ارادہ
۳۰کسی حدیث میں عورتوں کو مسجد آنے کی ترغیب نہیں دی گئی
۳۲ایک ضروری وضاحت
۳۵عورت کی نماز گھر کے اندر کی کوٹھری میں افضل ہے
۳۵ام حمید رضی اللہ عنہا کا سوال اور آپ ﷺ کی خواہش
۳۷عورتوں کی سب سے اچھی مسجد ان کے گھر کا گوشہ ہے
۳۸عورت کی پسندیدہ نماز وہ ہے جو گھر کی اندھیری کوٹھری میں پڑھی جائے
۳۸عورت کی کوئی عبادت اپنی کوٹھری سے بہتر نہیں
۳۹عورتوں کو مسجد سے نہ روکو مگر ان کا گھر ان کے لئے مسجد سے بہتر ہے
۳۹اپنی عورتوں کو زیب و زینت کا لباس پہننے اور مسجد میں مٹکنے سے روک دو
۴۰عورتوں کو مسجد سے روک دیتے، جیسے بنی اسرائیل کی عورتیں روک دی گئیں...
۴۱بنی اسرائیل کی عورتیں کیوں مسجد سے روک دی گئیں؟
۴۲حیض بنی اسرائیل کی بیٹیوں پر، پھر ”علی بنی اسرائیل“ کیوں فرمایا؟
۴۲حیض کی ابتدا تو حضرت حواء علیہا السلام سے شروع ہوئی، پھر
۴۴عورت کی اکیلی نماز جماعت کی نماز سے پچیس درجہ زیادہ اجر رکھتی ہے
۴۴خیر کے زمانہ میں بھی مرد مسجد میں جاتے تھے، اور عورتیں گھر میں رہتی تھیں
۴۶عورتوں کے لئے مسجد میں جانے کے شرائط

۴۶	(۱).....عورت، مسجد جانا چاہے تو شوہر سے اجازت لے کر جائے.....
۴۶	(۲).....اللہ تعالیٰ کی بند یوں کو مسجدوں سے نہ روکو، الایہ کہ میلی کچلی ہوں....
۴۷	(۳).....عورت جب نماز کے لئے نکلے تو ہرگز خوشبو نہ لگائے.....
۴۸	عورت کی عطر کی خوشبو لوگوں تک پہنچے تو یہ عورت گویا زانیہ ہے.....
۴۸	جو عورت خوشبو لگا کر مسجد کی طرف نکلے اس کی کوئی نماز بھی قبول نہ ہوگی.....
۴۹	شوہر کو چاہئے کہ عورت کو رات میں اجازت دے تاکہ پردہ کا اہتمام ہو.....
۴۹	(۴).....مرد اور عورتوں کے دروازے علیحدہ ہوں.....
۵۰	(۵).....مردوں سے اختلاط نہ ہو.....
۵۰	آپ ﷺ کے زمانہ میں عورتیں فرض نماز کے بعد فوراً اٹھ جاتی تھیں.....
۵۱	(۶).....عورتیں اپنا سراس وقت تک نہ اٹھائیں جب تک کہ مرد بیٹھ نہ جائیں
۵۲	(۷).....نماز کے بعد فوراً عورتیں اپنی چادروں میں لپٹ کر واپس ہو جاتی...
۵۳	حضرت عمر رضی اللہ عنہ کو عورت کے مسجد جانے پر غیرت آتی تھی اور مکروہ سمجھتے تھے
۵۳	(۸).....بوڑھی عورتیں رسول اللہ ﷺ کے ساتھ نماز پڑھتی تھیں.....
۵۴	حضرت ابن مسعود رضی اللہ عنہ جمعہ کے دن عورتوں کو مسجد سے نکال دیتے.....
۵۴	حضرت ابن عمر رضی اللہ عنہما عورتوں کو کنکریاں مار کر مسجد سے نکال دیتے.....
۵۵	حضرت ابن عمر رضی اللہ عنہما کی بیویاں عیدین کے لئے نہیں نکلتی تھیں.....
۵۵	حضرت عروہ رحمہ اللہ عورتوں کو عیدین کے لئے نہیں جانے دیتے تھے.....
۵۵	حضرت قاسم نوجوان عورتوں کو عیدین کے لئے نہیں جانے دیتے تھے.....
۵۶	ابراہیم نخعی رحمہ اللہ فرماتے ہیں کہ: عورتوں کو عیدین کے لئے جانا مکروہ ہے...
۵۶	حرین شریفین میں عورتوں کی نماز.....